



TRIBUNAL GĦAL TALBIET ŻĠĦAR

GUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tad-9 ta' Novembru 2023

Talba nru. 222/2021

EVA GALEA (K.I. 427941 (M))

VERSUS

JOHN TABONE (K.I. 459057 (M)) U MARIA VICTORIA SIVE VERONICA
TABONE (K.I. 165960 (M))

IT-TRIBUNAL,

Ra illi b'Avviż tat-Talba ipprezentat fid-29 ta' Lulju 2021 (a fol 1 et seq), l-attriċi talbet mingħand il-konvenuti l-ammont ta' erbat elef u tmien mija u wieħed u disgħin Ewro u erbgħa u sebgħin ċenteżmu tal-Ewro (Eur 4891.74) rappreżentanti s-somma tas-sub ċens tal-fond bl-isem St. George li illum iġib l-isem Curly Wurly Misraħ il-Barrieri, Msida u kif ukoll l-ammont ta' mitejn u tlieta u għoxrin Ewro u erbgħa u disgħin ċenteżmu tal-Ewro (Eur 232.94) lawdemju fuq l-istess fond hawnhekk imsemmi.

Ra illi fit-30 ta' Novembru 2021 il-konvenuti ġew debitament notifikati (a fol. 12).

Ra illi l-konvenuti pprezentaw ir-risposta tagħhom fil-15 ta' Diċembru 2021 (a fol. 13).

Ra illi fl-20 ta' Jannar 2022 l-attriċi ddikjarat illi ma hijix titlob l-ammont indikat bħala lawdemju u speċifikat illi kienet qed tirriduċi t-talba għall-ammont ta' erbat elef u sitt mija u ħamsa u tmenin Ewro u tmenin ċenteżmu tal-Ewro (Eur 4685.80) (a fol. 15).

Ra illi saru diversi seduti fir-rigward ta' dan il-każ u xehdu diversi persuni.

Ra illi fis-27 ta' Gunju 2022, l-attriċi għalqet il-provi tagħha (a fol. 46).

Ra illi fis-27 ta' Gunju 2022, il-konvenuti għalqu il-provi tagħhom (a fol. 46).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi prodotti, dan it-Tribunal seta' jidentifika b' mod ċar u unekwivoku illi l-fond in kwistjoni u ċioe' bl-isem St. George li llum iġib l-isem Curly Wurly Misraħ il-Barrieri, Msida kien propjeta' ta' Joseph Hili, hekk skond il-kuntratt illi jidentifika wkoll l-enfitewsi perpetwa a fol. 34 sa 42. Joseph Hili kien ikkonċeda b'titolu ta' subenfitewsi (sub ċens) perpetwa il-propjeta' hawnhekk imfissra lil Elisabeth Buhagiar u żewġha Joseph Buhagiar għall-ammont tas-sub ċens annwu u perpetwu illi kien ta' erbgħa liri Maltin u tnejn u erbgħin ċenteżmi tal-lira Maltija (LM 4.24) u bl-użufrutt tat-tali fond a favur tal-attriċi. Elisabeth Buhagiar u Joseph Buhagiar kienu ttrasferew dan il-fond lill-konvenuti, John Tabone u Veronica Tabone, skond il-kuntratt datat 20 ta' Novembru 1997 li jinsab a fol. 54 sa 56 u liema kuntratt jidentifika illi tali fond hu soġġett għaċ-ċens annwu u perpetwu għal dan l-ammont ta' erbgħa liri Maltin u tnejn u erbgħin ċenteżmi tal-lira Maltija (LM 4.24). Ghalkemm il-kuntratt datat 20 ta' Novembru 1997 jindika ċens u mhux sub ċens, biss pero' Elisabeth Buhagiar u żewġha Joseph Buhagiar kienu xtraw il-fond indikat b' sub ċens u għaldaqstant, jidher ċar illi fil-verita' il-kuntratt datat 20 ta' Novembru 1997 ried jagħmel referenza għas-sub ċens u mhux għaċ-ċens. Dan it-Tribunal jinnota wkoll illi l-kuntratt ta' bejgħ tan-Nutar Carmelo Guiseppa Lia datat 5 t'Ottubru 1961 kien jitfa' aktar dawl fuq kif kien ikkrejat iċ-ċens imma mhux fuq is-sub ċens *stante* illi tali sub ċens kien ikkrejat minn Joseph Hili fil-kuntratt datat 8 ta' Gunju 1995 meta kien ikkonċeda b'titolu ta' subenfitewsi (sub ċens) perpetwa il-propjeta' hawnhekk imfissra lil Elisabeth Buhagiar u żewġha Joseph Buhagiar.

Inoltre' l-attriċi temmen illi hi dovuta dan it-tali ħlas ta' sub ċens *stante* illi hi l-eredi universali tal-istess Joseph Hili skond it-testment datat 24 t'Ottubru 2012 u li jinsab a fol. 30 sa 33.

B'dan illi allura, dan it-Tribunal hu tal-fehma, illi jidher ċar illi l-attriċi verament hija intitolata għal dan l-ammont tas-sub ċens annwu u perpetwu illi hu ta' erbgħa liri Maltin u tnejn u erbgħin ċenteżmi tal-lira Maltija (LM 4.24).

Preskrizzjoni

Il-konvenuti jeċċepixxu l-preskrizzjoni fir-risposta tagħhom ai termini tal-artikolu 2156 (a) tal-Kodiċi Civili, Kap. 16 tal-Liġijiet ta' Malta. Bħala l-ewwel punt li ser ikun diskuss hu x-

jipprovdi tali artikolu. Dan l-artikolu, fil-fatt, jipprovdi, fost oħrajn, illi

“L-azzjonijiet hawn taħt imsemmija jaqgħu bi preskrizzjoni bl-egħluq ta’ hames snin:

- (a) *l-azzjonijiet għal annati ta’ ċnus, ta’ renti perpetwi jew ta’ vitalizji, ta’ mgħaxijiet ta’ ċnus bollali li tniisslu qabel l-14 ta’ Awissu, 1862 u għall-ħlas tal-lawdemji dovuti fl-obbligazzjoni ta’ bejgħ jew trasferiment iehor ta’ fondi enfitewtiċi.”*

Stante illi dan hu każ ta’ ammonti mhux imħallsa ta’ sub ċens perpetwu, dan it-Tribunal hu tal-fehma illi tali artikolu hu applikabbli u allura il-preskrizzjoni hi ta’ hames snin.¹

F’dan id-dawl, dan it-Tribunal għandu l-obbligu li jeżamina jekk tali preskrizzjoni kinitx interrotta. Fis-sentenza *Andrew Vassallo General Trading Limited (C 45790) (‘l-appellata’) vs. Christopher Mifsud (K.I. nru. 278082(M)) (‘l-appellat’)*,² gie ritenut illi:

“Jinsab paċifikament ritenut (fn. 2 Fenech Plant Hire Limited vs P. Montebello - Qorti tal-Appell (Sede Inferjuri), deciza 13 ta’ Marzu 2009.) illi meta l-konvenut jeċċepixxi l-preskrizzjoni, il-Qorti qabel xejn trid teżamina jekk il-preskrizzjoni eċċepita hijiex opponibbli għat-talba u għall-azzjoni kif imfassla u, f’każ affermattiv, għandha tipproċedi biex tiddetermina d-data li minnha għandu jitqies li dak it-terminu preskrittiv beda jiddekorri (jekk il-preskrizzjoni m’hijiex altrimenti sospiża ai termini tal-artikoli 2123 et seq. tal-Kodiċi Ċivili) kif ukoll jekk dak it-terminu, jekk iddekorra, giex interrott għal motiv dedott mill-parti kontra min giet sollevata l-eċċezzjoni.”

F’dan il-każ, dan it-Tribunal jirreferi għall-artikolu 2128 tal-Kodiċi Ċivili (Kap. 16) illi jipprovdi illi l-preskrizzjoni tinkiser b’att ġudizzjarju. Il-liġi sussidjarja 12.12 tipprovdi definizzjoni dettaljata ta’ att ġudizzjarju b’dan illi tipprovdi illi *“att ġudizzjarju tfisser kull att jew skrittura preżentata fir-registru, jew li toħroġ minn, xi Qorti, Tribunal jew Bord f’Malta, u kull att jew skrittura preżentata, jew li toħroġ minn, xi Qorti, Tribunal jew Bord barra minn Malta, li tista’, bis-saħħa ta’ xi liġi jew trattat, tiġi notifikata lil xi persuna f’Malta, ida ma tinkludix il-mandati u l-ordnijiet imsemmija fit-Titolu VII tat-Tieni Ktieb u fit-Titolu VI tat-Tielet Ktieb tal-Kodiċi.”* Għal kull buon fini, dan it-Tribunal jiċċara illi filwaqt illi huwa minnu illi liġi sussidjarja trid tkun interpretata fl-ambitu tal-Att ewlieni illi taħtu tkun saret il-liġi sussidjarja, kemm il-Kap. 12 kif ukoll l-Kap. 16 jirregolaw ic-ċivil, fejn il-Kap. 12 jitkellm fuq il-proċedura u l-Kap. 16 jitkellm fuq is-sustanza, b’dan illi t-tnejn li huma wkoll jitkellmu fuq l-istess principju; il-preskrizzjoni, b’dan illi allura l-liġi sussidjarja 12.12 tista’ tkun applikata f’termini ta’ definizzjonijiet għall-Kodiċi Ċivili.

F’dan il-każ, dan it-Tribunal jinnota illi l-attriċi bagħtet ittra ġudizzjarja lill-konvenuti fis-26 t’Ottubru 2020 (a fol. 43) b’dan illi dik id-data kienet l-ewwel darba li l-preskrizzjoni kienet interrotta.

Għaldaqstant, dan it-Tribunal jinnota dawn is-segwentli fatti:

¹ Ara George u Guido ahwa Debattista v. Id-Direttur ta’ l-Ufficcju Kongunt et deciza fl-24 ta’ Gunju 2016 (Qorti tal-Appell) (Ref.: 1204/2010)

² 15 ta’ Settembru 2023 (Qorti tal-Appell) (Ref.: 81/2019/1)

1. Il-konvenuti ffirmaw il-kuntratt fuq il-fond in kwistjoni fl-20 ta' Novembru 1997 b'dan illi allura mill-20 ta' Novembru 1997 sad-19 ta' Novembru 2002, dan il-perjodu għall-ħlas taç-çens annwu u perpetwu illi hu ta' erbgha liri Maltin u tnejn u erbghin çenteżmi tal-lira Maltija (LM 4.24) hu preskritt,
2. Mill-20 ta' Novembru 2002 sad-19 ta' Novembru 2007, dan il-perjodu għall-ħlas taç-çens annwu u perpetwu illi hu ta' erbgha liri Maltin u tnejn u erbghin çenteżmi tal-lira Maltija (LM 4.24) hu ukoll preskritt;
3. Mill-20 ta' Novembru 2007 sad-19 ta' Novembru 2012, dan il-perjodu għall-ħlas taç-çens annwu u perpetwu illi hu ta' erbgha liri Maltin u tnejn u erbghin çenteżmi tal-lira Maltija (LM 4.24) hu ukoll preskritt;
4. Mill-20 ta' Novembru 2012 sad-19 ta' Novembru 2017, dan il-perjodu għall-ħlas taç-çens annwu u perpetwu illi hu ta' erbgha liri Maltin u tnejn u erbghin çenteżmi tal-lira Maltija (LM 4.24) hu ukoll preskritt;
5. Mill-20 ta' Novembru 2017 sad-19 ta' Novembru 2022, dan il-perjodu għall-ħlas taç-çens annwu u perpetwu illi hu ta' erbgha liri Maltin u tnejn u erbghin çenteżmi tal-lira Maltija (LM 4.24) mhuwiex preskritt stante illi l-attriçi bagħtet ittra ġudizzjarja lill-konvenuti fis-26 t'Ottubru 2020 (a fol. 43) u kif ukoll intavolat din it-talba fil-25 ta' Novembru 2021, fejn b'liema talba il-preskrizzjoni tkun ukoll interrota.

It-tieni punt illi jrid ikun diskuss hu min irid jipprova l-preskrizzjoni. L-Onorabbli Qorti, fis-sentenza fl-ismijiet *George u Guido ahwa Debattista vs Id-Direttur ta' l-Ufficju Kongunt Mario Debattista*³ qalet illi *"Kif inghad fil-kawza Paolo Calleja u Luigi Vella, App Cio 15/04/1964, meta tigi eccepita l-eccezzjoni tal-preskrizzjoni kwinkwennali jispetta lil min jeccepiha li jipprova li l-hames snin ikunu ghalqu jew skadew. Minn naha l-ohra jekk dan jigi ppruvat, imiss imbaghad lill-atturi li jipprovaw illi l-kors tal-preskrizzjoni kien gie validament interott."* F'dan il-każ, jidher illi l-konvenuti eççepew fl-affidavits tagħhom illi huma m'humieq debitori ta' dan it-tali çens (a fol. 21 u 22) b'dan illi allura l-konvenuti ippruvaw illi tali skadenza hi ppruvata. Ovjament, dan it-Tribunal jifhem illi l-konvenuti qalu li m'humieq debitori fl-affidavits tagħhom minhabba l-artikolu 2160 tal-Kodiçi Civili (Kap. 16). Min-naħa tal-attriçi, hi ġabet bhala prova ittra ġudizzjarja wahda li bagħtet lill-konvenuti datata 26 t'Ottubru 2020 (a fol. 43) qabel ma ntavolat din it-talba odjerna b'dan illi allura l-perjodi tas-snin ta' kif trid tinhadem il-preskrizzjoni f'dan il-każ determinati hawn fuq mit-Tribunal, għandu jkun applikabbli.

Għaldaqstant, dan it-Tribunal, meta jqis il-punti legali hawnhekk miktuba, hu tal-fehma illi l-konvenuti huma obbligati illi jħallsu lill-attriçi l-ammont ta' hamsa u għoxrin lira Maltin u erbgha u erbghin çenteżmi tal-lira Maltija (LM 25.44) illi jammontaw għal disgħa u ħamsin Ewro u sitta u għoxrin çenteżmu tal-Ewro (Eur 59.26) stante illi l-konvenuti huma obbligati illi jħallsu lill-attriçi mis-sena 2017 sas-sena 2023 u allura l-ammont ta' erbgha liri Maltin u tnejn u erbghin çenteżmi tal-lira Maltija (LM 4.24) annwu.

³ 5 ta' Dicembru 2011, Prim'Awla Qorti Civili (Ref.: 1204/2010)

Decide

Għaldaqstant, dan it-Tribunal jaqta' u jiddeċiedi billi jilqa' t-talba tal-attriċi għall-ammont ta' ħamsa u għoxrin lira Maltin u erbgħa u erbgħin ċenteżmi tal-lira Maltija (LM 25.44) illi jammontaw għal disgħa u ħamsin Ewro u sitta u għoxrin ċenteżmu tal-Ewro (Eur 59.26)

L-ispejjeż ġudizzjarji marbuta ma' dawn il-proċeduri huma kollha a kariku tal-konvenuti.

Avv. Ilona Schembri
Ġudikatur